

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾತ್ಸ್ಯೇ ಮಹಾಪುರಾಣೇ ವರಾಹಪ್ರಾದುರ್ಭಾವೋ
ನಾಮಾಷ್ಟಚತ್ವಾರಿಂಶದಧಿಕದ್ವಿಶತತಮೋಽಧ್ಯಾಯೇ

॥ ಶ್ರೀ ಮಾಧವೀಯಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಮಾಧವೀಯಸ್ತೋತ್ರಂ ||

ಪೃಥಿವ್ಯವಾಚ

ತ್ರಿವಿಕ್ರಮಾಯಾಮಿತವಿಕ್ರಮಾಯ

ಮಹಾವರಾಹಾಯ ಸುರೋತ್ತಮಾಯ |

ಶ್ರೀಶಾರ್ಙ್ಗಚಕ್ರಾಸಿಗದಾಧರಾಯ

ನಮೋಽಸ್ತು ತೇ ದೇವವರ ಪ್ರಸೀದ || 1 ||

ತವ ದೇಹಾಜ್ಜಗಜ್ಜಾತಂ ಪುಷ್ಕರದ್ವೀಪಮುತ್ಥಿತಂ |

ಬ್ರಹ್ಮಾಣಮಿಹ ಲೋಕಾನಾಂ ಭೂತಾನಾಂ ಶಾಶ್ವತಂ ವಿದುಃ || 2 ||

ತವ ಪ್ರಸಾದಾದ್ ದೇವೋಽಯಂ ದಿವಂ ಭುಂಕ್ತೇ ಪುರಂದರಃ |

ತವ ಕ್ರೋಧಾದ್ಧಿ ಬಲವಾನ್ ಜನಾರ್ದನ ಜಿತೋ ಬಲಿಃ || 3 ||

ಧಾತಾ ವಿಧಾತಾ ಸಂಹರ್ತಾ ತ್ವಯಿ ಸರ್ವಂ ಪ್ರತಿಷ್ಠಿತಂ |

ಮನುಃ ಕೃತಾಂತೋಽಧಿಪತಿರ್ಜ್ವಲನಃ ಪವನೋ ಘನಃ || 4 ||

ವರ್ಣಾಶ್ಚಾಶ್ರಮಧರ್ಮಾಶ್ಚ ಸಾಗರಾಸ್ತರವೋಽಚಲಾಃ |

ನದ್ಯೋ ಧರ್ಮಶ್ಚ ಕಾಮಶ್ಚ ಯಜ್ಞಾ ಯಜ್ಞಸ್ಯ ಚ ಕ್ರಿಯಾಃ || 5 ||

ವಿದ್ಯಾ ವೇದ್ಯಂ ಚ ಸತ್ತ್ವಂ ಚ ಹ್ರೀಃ ಶ್ರೀಃ ಕೀರ್ತಿಧೃತಿಃ ಕ್ಷಮಾ |

ಪುರಾಣಂ ವೇದವೇದಾಂಗಂ ಸಾಂಖ್ಯಯೋಗೌ ಭವಾಭವೌ || 6 ||

ಜಂಗಮಂ ಸ್ಥಾವರಂ ಚೈವ ಭವಿಷ್ಯಂ ಚ ಭವಚ್ಚ ಯತ್ |

ಸರ್ವಂ ತಚ್ಚ ತ್ರಿಲೋಕೇಷು ಪ್ರಭಾವೋಪಹಿತಂ ತವ || 7 ||

ತ್ರಿದಶೋದಾರಫಲದಃ ಸ್ವರ್ಗಸ್ತ್ರೀಚಾರುಪಲ್ಲವಃ |
ಸರ್ವಲೋಕಮನಃಕಾಂತಃ ಸರ್ವಸತ್ತ್ವಮನೋಹರಃ || 8 ||

ವಿಮಾನಾನೇಕವಿಟಪಸ್ತೋಯದಾಂಬುಮಧುಸ್ರವಃ |
ದಿವ್ಯಲೋಕಮಹಾಸ್ಕಂಧಃ ಸತ್ಯಲೋಕಪ್ರಶಾಖವಾನ್ || 9 ||

ಸಾಗರಾಕಾರನಿಯಾಸೋ ರಸಾತಲಜಲಾಶ್ರಯಃ |
ನಾಗೇಂದ್ರಪಾದಪೋಪೇತೋ ಜಂತುಪಕ್ಷಿನಿಷೇವಿತಃ || 10 ||

ಶೀಲಾಚಾರಾರ್ಯಗಂಧಸ್ತ್ವಂ ಸರ್ವಲೋಕಮಯೋದ್ರಮಃ |
ದ್ವಾದಶಾರ್ಕಮಯದ್ವೀಪೋ ರುದ್ರೈಕಾದಶಪತ್ತನಃ || 11 ||

ವಸ್ವಷ್ಟಾಚಲಸಂಯುಕ್ತಸ್ತ್ರೈಲೋಕ್ಯಾಂಭೋಮಹೋದಧಿಃ |
ಸಿದ್ಧಸಾಧ್ಯೋರ್ಮಿಕಲಿಲಃ ಸುಪರ್ಣಾನಿಲಸೇವಿತಃ || 12 ||

ದೈತ್ಯಲೋಕಮಹಾಗ್ರಾಹೋ ರಕ್ಷೋರಗರುಷಾಕುಲಃ |
ಪಿತಾಮಹಮಹಾಧೈರ್ಯಃ ಸ್ವರ್ಗಸ್ತ್ರೀರತ್ನಭೂಷಿತಃ || 13 ||

ಧೀಶ್ರೀಪ್ರೀಕಾಂತಿಭಿನಿತ್ಯಂ ನದೀಭಿರುಪಶೋಭಿತಃ |
ಕಾಲಯೋಗಮಹಾಪರ್ವಪ್ರಯಾಗಗತಿವೇಗವಾನ್ || 14 ||

ತ್ವಂ ಸ್ವಯೋಗಮಹಾವೀರ್ಯೋ ನಾರಾಯಣ ಮಹಾರ್ಣವಃ |
ಕಾಲೋ ಭೂತ್ವಾ ಪ್ರಸನ್ನಾಭಿರದ್ಭಿರ್ಹ್ಲಾದಯಸೇ ಪುನಃ || 15 ||

ತ್ವಯಾ ಸೃಷ್ಟಾಸ್ತ್ರಯೋ ಲೋಕಾಸ್ತ್ವಯೈವ ಪ್ರತಿಸಂಹೃತಾಃ |
ವಿಶಂತಿ ಯೋಗಿನಃ ಸರ್ವೇ ತ್ವಾಮೇವ ಪ್ರತಿಯೋಜಿತಾಃ || 16 ||

ಯುಗೇ ಯುಗೇ ಯುಗಾಂತಾಗ್ನಿಃ ಕಾಲಮೇಘೋ ಯುಗೇ ಯುಗೇ |
ಮಮ ಭಾರಾವತಾರಾಯ ದೇವ ತ್ವಂ ಹಿ ಯುಗೇ ಯುಗೇ || 17 ||

ತ್ವಂ ಹಿ ಶುಕ್ಲಃ ಕೃತಯುಗೇ ತ್ರೇತಾಯಾಂ ಚಂಪಕಪ್ರಭಃ |
ದ್ವಾಪರೇ ರಕ್ತಸಂಕಾಶಃ ಕೃಷ್ಣಃ ಕಲಿಯುಗೇ ಭವಾನ್ || 18 ||

ವೈವರ್ಣ್ಯಮಭಿಧತ್ನೇ ತ್ವಂ ಪ್ರಾಪ್ತೇಷು ಯುಗಸಂಧಿಷು |
ವೈವರ್ಣ್ಯಂ ಸರ್ವಧರ್ಮಾಣಾಮುತ್ಪಾದಯಸಿ ವೇದವಿತ್ || 19 ||

ಭಾಸಿ ವಾಸಿ ಪ್ರತಪಸಿ ತ್ವಂ ಚ ಪಾಸಿ ವಿಚೇಷ್ಟಸೇ |
ಕ್ರುದ್ಧ್ಯಸಿ ಕ್ಷಾಂತಿಮಾಯಾಸಿ ತ್ವಂ ದೀಪಯಸಿ ವರ್ಷಸಿ || 20 ||

ತ್ವಂ ಹಾಸ್ಯಸಿ ನ ನಿಯಾಸಿ ನಿವಾರ್ಪಯಸಿ ಜಾಗ್ರಸಿ |
ನಿಃಶೇಷಯಸಿ ಭೂತಾನಿ ಕಾಲೋ ಭೂತ್ವಾ ಯುಗಕ್ಷಯೇ || 21 ||

ಶೇಷಮಾತ್ಮಾನಮಾಲೋಕ್ಯ ವಿಶೇಷಯಸಿ ತ್ವಂ ಪುನಃ |
ಯುಗಾಂತಾಗ್ನ್ಯವಲೀಡೇಷು ಸರ್ವಭೂತೇಷು ಕಿಂಚನ || 22 ||

ಯಾತೇಷು ಶೇಷೋ ಭವಸಿ ತಸ್ಮಾಚ್ಛೇಷೋಽಸಿ ಕೀರ್ತಿತಃ |
ಚ್ಯವನೋತ್ಪತ್ತಿಯುಕ್ತೇಷು ಬ್ರಹ್ಮೇಂದ್ರವರುಣಾದಿಷು || 23 ||

ಯಸ್ಮಾನ್ನ ಚ್ಯವಸೇ ಸ್ಥಾನಾತ್ ತಸ್ಮಾತ್ ಸಂಕೀರ್ತ್ಯಸೇಽಚ್ಯುತಃ |
ಬ್ರಹ್ಮಾಣಮಿಂದ್ರಂ ಚ ಯಮಂ ರುದ್ರಂ ವರುಣಮೇವ ಚ || 24 ||

ನಿಗೃಹ್ಯ ಹರಸೇ ಯಸ್ಮಾದ್ ತಸ್ಮಾದ್ಧರಿರಿಹೋಚ್ಯಸೇ |
ಸಂತಾನಯಸಿ ಭೂತಾನಿ ವಪುಷಾ ಯಶಸಾ ಶ್ರಿಯಾ || 25 ||

ಪರೇಣ ವಪುಷಾ ದೇವ ತಸ್ಮಾಚ್ಛಾಸಿ ಸನಾತನಃ |
ಯಸ್ಮಾದ್ ಬ್ರಹ್ಮಾದಯೋ ದೇವಾ ಮುನಯಶ್ಚೋಗ್ರತೇಜಸಃ || 26 ||

ನ ತೇಽಂತಂ ತ್ವಧಿಗಚ್ಛಂತಿ ತೇನಾನಂತಸ್ತ್ವಮುಚ್ಯಸೇ |
ನ ಕ್ಷೀಯಸೇ ನ ಕ್ಷರಸೇ ಕಲ್ಪಕೋಟಿಶತೈರಪಿ || 27 ||

ತಸ್ಮಾತ್ ತ್ವಮಕ್ಷರತ್ವಾಚ್ಚ ಅಕ್ಷರಶ್ಚ ಪ್ರಕೀರ್ತಿತಃ |
ವಿಷ್ಟಬ್ಧಂ ಯತ್ತ್ವಯಾ ಸರ್ವಂ ಜಗತ್ಸಾ ವರಜಂಗಮಂ || 28 ||

ಜಗದ್ವಿಷ್ಟಂಭನಾಚ್ಚೈವ ವಿಷ್ಟುರೇವೇತಿ ಕೀರ್ತ್ಯಸೇ |
ವಿಷ್ಟಭ್ಯ ತಿಷ್ಟಸೇ ನಿತ್ಯಂ ತ್ರೈಲೋಕ್ಯಂ ಸಚರಾಚರಂ || 29 ||

ಯಕ್ಷಗಂಧರ್ವನಗರಂ ಸುಮಹದ್ಭೂತಪನ್ನಗಂ |
ವ್ಯಾಪ್ತಂ ತ್ವಯೈವ ವಿಶತಾ ತ್ರೈಲೋಕ್ಯಂ ಸಚರಾಚರಂ || 30 ||

ತಸ್ಮಾತ್ ವಿಷ್ಣುರಿತಿ ಪ್ರೋಕ್ತಃ ಸ್ವಯಮೇವ ಸ್ವಯಂಭುವಾ |
ನಾರಾ ಇತ್ಯುಚ್ಯತೇ ಹ್ಯಾಪೋ ಹ್ಯುಷಿಭಿಸ್ತತ್ತ್ವದರ್ಶಿಭಿಃ || 31 ||

ಅಯನಂ ತಸ್ಯ ತಾಃ ಪೂರ್ವಂ ತೇನ ನಾರಾಯಣಃ ಸ್ಮೃತಃ |
ಯುಗೇ ಯುಗೇ ಪ್ರನಷ್ಟಾಂ ಗಾಂ ವಿಷ್ಣೋ ವಿಂದಸಿ ತತ್ತ್ವತಃ || 32 ||

ಗೋವಿಂದೇತಿ ತತೋ ನಾಮ್ನಾ ಪ್ರೋಚ್ಯಸೇ ಋಷಿಭಿಸ್ತಥಾ |
ಹೃಷೀಕಾಣೀಂದ್ರಿಯಾಣ್ಯಾಹಸ್ತತ್ತ್ವಜ್ಞಾನವಿಶಾರದಾಃ || 33 ||

ಈಶಿತಾ ಚ ತ್ವಮೇತೇಷಾಂ ಹೃಷೀಕೇಶಸ್ತಥೋಚ್ಯಸೇ |
ವಸಂತಿ ತ್ವಯಿ ಭೂತಾನಿ ಬ್ರಹ್ಮಾದೀನಿ ಯುಗಕ್ಷಯೇ || 34 ||

ತ್ವಂ ವಾ ವಸಸಿ ಭೂತೇಷು ವಾಸುದೇವಸ್ತಥೋಚ್ಯಸೇ |
ಸಂಕರ್ಷಯಸಿ ಭೂತಾನಿ ಕಲ್ಪೇ ಕಲ್ಪೇ ಪುನಃ ಪುನಃ || 35 ||

ತತಃ ಸಂಕರ್ಷಣಃ ಪ್ರೋಕ್ತಸ್ತತ್ತ್ವಜ್ಞಾನವಿಶಾರದೈಃ |
ಪ್ರತಿವ್ಯೂಹೇನ ತಿಷ್ಠಂತಿ ಸದೇವಾಸುರರಾಕ್ಷಸಾಃ || 36 ||

ಪ್ರವಿದ್ಯುಃ ಸರ್ವಧರ್ಮಾಣಾಂ ಪ್ರದ್ಯುಮ್ನಸ್ತೇನ ಚೋಚ್ಯಸೇ |
ನಿರೋದ್ಧಾ ವಿದ್ಯತೇ ಯಸ್ಮಾನ್ನ ತೇ ಭೂತೇಷು ಕಶ್ಚನ || 37 ||

ಅನಿರುದ್ಧಸ್ತತಃ ಪ್ರೋಕ್ತಃ ಪೂರ್ವಮೇವ ಮಹರ್ಷಿಭಿಃ |
ಯತ್ ತ್ವಯಾ ಧಾರ್ಯತೇ ವಿಶ್ವಂ ತ್ವಯಾ ಸಂಹ್ರಿಯತೇ ಜಗತ್ || 38 ||

ತ್ವಂ ಧಾರಯಸಿ ಭೂತಾನಿ ಭುವನಂ ತ್ವಂ ಬಿಭರ್ಷಿ ಚ |
ಯತ್ ತ್ವಯಾ ಧಾರ್ಯತೇ ಕಿಂಚಿತ್ ತೇಜಸಾ ಚ ಬಲೇನ ಚ || 39 ||

ಮಯಾ ಹಿ ಧಾರ್ಯತೇ ಪಶ್ಚಾನ್ನಾದೃತಂ ಧಾರಯೇ ತ್ವಯಾ |
ನ ಹಿ ತದ್ ವಿದ್ಯತೇ ಭೂತಂ ತ್ವಯಾ ಯನ್ನಾತ್ರ ಧಾರ್ಯತೇ || 40 ||

ತ್ವಮೇವ ಕುರುಷೇ ದೇವ ನಾರಾಯಣ ಯುಗೇ ಯುಗೇ |
ಮಮ ಭಾರಾವತರಣಂ ಜಗತೋ ಹಿತಕಾಮ್ಯಯಾ || 41 ||

ತವೈವ ತೇಜಸಾಽಕ್ರಾಂತಾಂ ರಸಾತಲತಲಂ ಗತಾಂ |
ತ್ರಾಯಸ್ವ ಮಾಂ ಸುರಶ್ರೇಷ್ಠ ತ್ವಾಮೇವ ಶರಣಂ ಗತಾಂ || 42 ||

ದಾನವೈಃ ಪೀಡ್ಯಮಾನಾಹಂ ರಾಕ್ಷಸೈಶ್ಚ ದುರಾತ್ಮಭಿಃ |
ತ್ವಾಮೇವ ಶರಣಂ ನಿತ್ಯಮುಪಯಾಮಿ ಸನಾತನಂ || 43 ||

ತಾವನ್ಮೇಽಸ್ತಿ ಭಯಂ ದೇವ ಯಾವನ್ನ ತ್ವಾಂ ಕಕುದ್ಮಿನಂ |
ಶರಣಂ ಯಾಮಿ ಮನಸಾ ಶತಶೋಽಪ್ಯುಪಲಕ್ಷಯೇ || 44 ||

ಉಪಮಾನಂ ನ ತೇ ಶಕ್ತಾಃ ಕರ್ತುಂ ಸೇಂದ್ರಾ ದಿವೌಕಸಃ |
ತತ್ತ್ವಂ ತ್ವಮೇವ ತತ್ ವೇತ್ಸಿ ನಿರುತ್ತರಮತಃ ಪರಂ || 45 ||

ಶೌನಕ ಉವಾಚ
ತತಃ ಪ್ರೀತಃ ಸ ಭಗವಾನ್ ಪೃಥಿವೈಶ್ಚ ಶಾರ್ಙ್ಗಚಕ್ರಧೃಕ್ |
ಕಾಮಮಸ್ಯಾ ಯಥಾಕಾಮಮಭಿಪೂರಿತವಾನ್ ಹರಿಃ || 46 ||

ಅಬ್ರವೀಚ್ಚ ಮಹಾದೇವೀ ಮಾಧವೀಯಂ ಸ್ತವೋತ್ತಮಂ |
ಧಾರಯಿಷ್ಯತಿ ಯೋ ಮರ್ತ್ಯೋ ನಾಸ್ತಿ ತಸ್ಯ ಪರಾಭವಃ || 47 ||

ಲೋಕಾನ್ ನಿಷ್ಕಲ್ಮಷಾಂಶ್ಚೈವ ವೈಷ್ಣವಾನ್ ಪ್ರತಿಪತ್ಸ್ಯತೇ |
ಏತದಾಶ್ಚರ್ಯಸರ್ವಸ್ವಂ ಮಾಧವೀಯಂ ಸ್ತವೋತ್ತಮಂ || 48 ||

ಅಧೀತವೇದಃ ಪುರುಷೋ ಮುನಿಃ ಪ್ರೀತಮನಾ ಭವೇತ್ || 49 ||

|| ಇತಿ ಶ್ರೀ ಮಾಧವೀಯಸ್ತೋತ್ರಂ ಸಮಾಪ್ತಂ ||